

پوسٹ بلاسٹ انویسٹی گیشن کورس کی تربیت کے لیے پولیس ٹریننگ کالج سعید آباد
میں پانچ تجرباتی دھماکے کیے گئے۔

کراچی 18 دسمبر 2014ء:- آئی جی سندھ غلام حیدر جمالی کی ہدایات پر سندھ پولیس کے افسران کے لیے مختلف تربیتی کورسز تسلسل کے ساتھ جاری ہیں۔ پوسٹ بلاسٹ انویسٹی گیشن (دھماکے کے بعد تفتیشی امور) کے کورس میں اب تک 350 پولیس افسران نے تربیت مکمل کر لی ہے۔ جبکہ پوسٹ بلاسٹ انویسٹی گیشن کورس کی حال ہی میں تربیت حاصل کرنے والے بم ڈسپوزل اسکواڈ اور شعبہ انویسٹی گیشن کے 35 افسران کے لیے پولیس ٹریننگ سینٹر سعید آباد میں ایک شہزور، ایک ٹیکسی، ایک کیری اور دو (2) موٹر سائیکلوں پر مشتمل 5 تجرباتی دھماکے کیے گئے جس میں ذریعہ تربیت پولیس افسران کو یہ بتایا گیا کہ دھماکوں کی اقسام کیا ہوتی ہیں، دھماکے کس طرح کیے جاتے ہیں اور کرائم سین سے شہادتوں کو اکٹھا کرنے کا طریقہ کار کیا ہونا چاہیے۔ اس موقع پر پرنسپل سعید آباد ٹریننگ کالج جاوید مہر و دیگر پولیس افسران بھی موجود تھے۔

پولیس افسران کی تربیت پر مشتمل یہ تجربہ تین دنوں پر محیط ہے جس کے تحت آج تجرباتی دھماکوں کے بعد آئیوا لے دن میں ذریعہ تربیت پولیس افسران جائے دھماکہ سے شواہد اکٹھا کریں گے جبکہ اس اگلے دن سینٹرل پولیس آفس میں پوسٹ بلاسٹ انویسٹی گیشن کی تربیت کے ضمن میں ہونیوالی کانفرنس میں اپنی اپنی کارکردگی رپورٹس پیش کریں گے، جس میں دھماکے کے بعد کرائم سین پر کیے جانے والے جملہ تفتیشی امور کا تفصیلی احاطہ کیا جائیگا۔

سینٹرل پولیس آفس کراچی میں شہدائے پشاور کی غائبانہ نماز جنازہ ادا کی گئی

کراچی 17 دسمبر 2014ء:- شہدائے پشاور کی غائبانہ نماز جنازہ آج سینٹرل پولیس آفس کراچی میں ادا کی گئی جس میں آئی جی سندھ غلام حیدر جمالی و سنیئر پولیس افسران سمیت سی پی او میں تعینات پولیس افسران اہلکاروں و اسٹاف نے شرکت کی۔

میڈیا سے بات چیت میں آئی جی سندھ نے کہا کہ سانحہ پشاور سے پورا ملک سوگوار ہے۔ اللہ تبارک و تعالیٰ سے دُعا ہے کہ شہدائے پشاور کے لواحقین کو صبر و جمیل عطا فرمائے (آمین)۔

انہوں نے کہا کہ معصوم بچوں اور خواتین کو قتل کرنے والے یہ دہشت گرد مسلمان تو کیا انسان کہنے کے بھی لائق نہیں ہیں۔ یہ دجال کے پیروکار اگر یہ سمجھتے ہیں کہ ایسے حملوں سے وہ پاکستانی قوم کے حوصلے پست کر دینگے تو یہ اُن کی بھول ہے۔ پوری پاکستانی قوم متحد ہے اور افواج پاکستان کے شانہ بشانہ دہشت گردوں کے خاتمے تک اُن کے ناپاک ارادوں اور گھناؤنے عزائم کو خاک میں ملاتے رہیں گے۔

انہوں نے کہا کہ سندھ پولیس نے شہدائے پشاور کے لواحقین سے ہمدردی اور تعزیت کا اظہار کرتے ہوئے دہشت گردوں کو یہ پیغام دیا ہے کہ پاکستان اور اس میں شامل صوبہ سندھ کی سرزمین اُن کے لئے تنگ کر دی جائے گی اور ان سمیت اُن کے کارندوں اور سہولت کاروں کو کہیں بھی چھپنے کی جگہ نہیں ملے گی۔ سندھ پولیس پاکستانی عوام اور افواج پاکستان کے شانہ بشانہ ہے۔

اس موقع پر ایک سوال کے جواب میں آئی جی سندھ نے کہا کہ صوبے کے تمام اسکولوں، تعلیمی اداروں سمیت تمام حساس تنصیبات، عمارتوں وغیرہ کے لئے ایک علیحدہ سے خصوصی سکیورٹی پلان ترتیب دے کر اس نافذ العمل بنایا جا رہا ہے اور اس سلسلے میں تمام ڈی آئی جیز و ضلعوں کے ایس ایس پیز کو خصوصی ہدایات جاری کر دی گئی ہیں۔

